

दिनाङ्कः 12.06.2026

प्रातः - 06:55

पीएम - नीति-आयोगस्य

नवदेहल्यां नीति-आयोगस्य शासी-परिषदः उपवेशनस्य अध्यक्षतां कुर्वन् प्रधानमन्त्री नरेन्द्रमोदी अवोचत् यत् "यदा विश्वस्य प्रमुखाः अर्थव्यवस्थाः आर्थिक-आव्हानानां सामुख्यं कुर्वन्तः सन्ति, तस्मिन् काले अपि भारतस्य विकास-यात्रा विश्वं अविरतं प्रेरयति।" तेन ऊर्जाक्षेत्रे वैश्विक-उत्कृष्ट-पद्धतीनां स्वीकरणाय 'आत्मनिर्भरताम्' प्रति देशस्य सङ्कल्पं दृढयितुं बलं प्रदत्तम्। प्रधानमन्त्रिणा राज्यानि 'एकं-मण्डलं-एकः-उत्पादः' (ODOP) तथा 'रक्षा-निर्माण-क्षेत्रे' निर्यातोन्मुख-नीतीनां विकासाय प्रेरितानि। अस्य वर्षस्य मुख्यविषयो 'विकसित-भारत @२०4७ कृते समावेशी-मानव-विकासः' आसीत्। नीति-आयोगस्य उपाध्यक्षेण अशोक-लाहिरी-महोदयेन सबलं प्रोदीरितं यत् "सुशिक्षिता, कौशलयुक्ता च जनसङ्ख्या एव देशस्य सफलतायाः मार्गो वर्तते।"

राष्ट्रपति - उत्तराखण्डस्य यात्रा

राष्ट्रपतिपदासीना द्रौपदी मुर्मूः अद्य आरभ्य उत्तराखण्डस्य द्विदिवसीय-आधिकारिकप्रवासे भविष्यति। अस्मिन् प्रवासे राष्ट्रपतिः देहरादून-स्थिते 'भारतीय-सैन्य-अकादमी' इत्यस्य अष्टपञ्चाशदुत्तरैकशत तम-नियमित-पाठ्यक्रमस्य निरीक्षणं विधास्यति।

किसान मित्र

भारतस्य खरीफ-वपनर्तौ प्रविष्टे सति, तैलबीज-कृषेः अनुसन्धान-आधारित-ज्ञानं कृषकाणां चलदूरभाषे प्रदातुं 'ऑयलसीड्स किसान मित्र' नाम्नी 'व्हाट्सएप-आधारित-एआई-परामर्श-सेवा' प्रकटीभूता। अत्रावधेयं यत् कृषि-तथा-कृषक-कल्याण-मन्त्रालयेन प्रख्यापितं यत् अनया नूतन-व्यवस्थया भारतस्य कोपि तैलबीज-कृषकः केवलं व्हाट्सएप द्वारा निःशुल्कं, विश्वसनीयं, तत्क्षणं च सस्य-सम्बद्धं परामर्शं स्वभाषया सारल्येन प्राप्तुं शक्नोति।

जयशङ्कर- 'कुल्लारन्ता वार्तायाम्

फिनलैण्ड-देशे आयोजितायां 'कुल्लारन्ता वार्तायाम्' भागं गृहणन् विदेशमन्त्री डॉ. एस्. जयशङ्करः चिन्तां प्रकटयन् अब्रवीत् यत् "प्रचल्यमानाः वैश्विकाः सङ्घर्षाः स्वक्षेत्रात् बहिः अपि विश्वस्योपरि भारं वर्धयन्ति।" तेन कूटनीतौ अनुकूलपरिस्थितीनां निर्माणाय तथा आपूर्ति-शृङ्खलायाः 'विस्कट-निवारणाय' विविधीकरणाय च बलं दत्तम्।

भारतस्य ऊर्जा-नीतिं ब्रुवन् मन्त्रिणा प्राख्यापितं यत् "भारतस्य ऊर्जा-चयनं राष्ट्रियहितेन प्रेरितम् अस्ति, यत्र उपलब्धता मूल्य-सुलभता च प्रमुखा अस्ति।

गोयल- स्विट्जरलैंड

वाणिज्य-उद्योगमन्त्री पीयूषगोयलः अद्य आरभ्य स्विट्जरलैंड-देशस्य द्विदिवसीय-आधिकारिकयात्रायां भविष्यति। यात्रायामस्यां मन्त्री स्विट्जरलैंड देशस्य राष्ट्रपतिना 'गाय पारमेलिन' इत्यनेन सह मिल्यति। श्रीगोयलः तत्रत्य भेषज-उद्योगस्य प्रमुख-प्रतिनिधिभिः साकम् अपि विचारविनिमयं करिष्यति। वाणिज्य-तथा-उद्योग-मन्त्रालयेन उक्तं यत् एषः प्रवासः भारत-स्विट्जरलैंड आर्थिक-सहयोगं सुदृढं करिष्यति तथा च 'भारत-ईएफटीए' व्यापार-आर्थिक-संधेः कार्यान्वयनस्य चर्चा सुगमां करिष्यति। एतदतिरिच्य, मन्त्री ज्यूरिख-नगरे स्विस्-विपणीभिः निवेशकैः च सह मिलित्वा द्विपक्षीय-व्यापारस्य, निवेशस्य संस्थागत-सहयोगस्य विस्ताराय अवसराणां गवेषणं च विधास्यति।

बैडमिन्टन

सिडनी-नगरे प्रचल्यमानायाः 'ऑस्ट्रेलियन ओपन' बैडमिन्टन-स्पर्धायाः महिला-एकल-वर्गे पी. वी. सिन्धुः तन्वी शर्मा च सफलतां अवाप्य प्रागुपान्त्य -चक्रं प्रविष्टवत्यौ।

आगामी-क्रीडायां पी. वी. सिन्धुः चेन सु-यु इत्यनया सह स्पर्धिषीष्ट।

पुरुष-युगल-वर्गे एम्. आर्. अर्जुनः तथा हरिहरन अंसकरुणन् इत्यनयोः भारतीय-युग्मं न्यूजीलैण्ड-देशस्य माइकल ओवेन-डायलन सोदजासा युग्मं एकविंशति-सप्तदश, एकविंशति-सप्त इत्यांकान्तरालैः विजित्य अन्तिम-अष्टसु स्थानं सुरक्षितं कृतवत्।

अन्तरा, पुरुष-एकल-वर्गे किरण जॉर्ज, सनीत दयानन्द, तरुण मन्नेपल्ली च स्व-स्व क्रीडासु पराभूताः।

॥इति वार्ताः॥